

پُرِ خُلُوصِ عَمَلٍ كِي عَظَمَتِ اُور تَا ثِير

مدرس : پروفیسر محمد یونس جنجوعہ

عَنِ ابْنِ عُمَرَ رَضِيَ اللَّهُ عَنْهُمَا عَنْ رَسُولِ اللَّهِ ﷺ قَالَ:

((بَيْنَمَا ثَلَاثَةٌ نَفَرٍ يَتَمَشَوْنَ أَخَذَهُمُ الْمَطَرُ، فَمَالُوا إِلَى غَارٍ فِي الْجَبَلِ، فَاُنْحَطَّتْ عَلَى فَمِ غَارِهِمْ صَخْرَةٌ مِنَ الْجَبَلِ فَاطْبَقَتْ عَلَيْهِمْ، فَقَالَ بَعْضُهُمْ لِبَعْضٍ: اُنْظُرُوا أَعْمَالًا عَمِلْتُمُوهَا لِلَّهِ صَالِحَةً، فَادْعُوا اللَّهَ بِهَا، لَعَلَّهُ يُفَرِّجَهَا -

فَقَالَ أَحَدُهُمْ: اَللّٰهُمَّ اِنَّهُ كَانَ لِيْ وَالدَّانِ شَيْخَانِ كَبِيْرَانِ، وَلِيْ صَبِيَّةٌ صِغَارٌ، كُنْتُ اَرْعَى عَلَيْهِمْ، فَاِذَا رُوْحَتْ عَلَيْهِمْ فَحَلَبْتُ، بَدَاْتُ بِوَالِدِيْ اَسْقِيْهِمَا قَبْلَ وَوَالِدِيْ، وَاِنَّهُ نَائِيْ بِي الشَّجَرِ يَوْمًا، فَمَا اَتَيْتُ حَتَّى اَمْسَيْتُ، فَوَجَدْتُهُمَا قَدْ نَامَا، فَحَلَبْتُ كَمَا كُنْتُ اَحْلِبُ، فَجِئْتُ بِالْحَلَابِ فَقُمْتُ عِنْدَ رِءُ وُسَيْهِمَا، اَاْكُرُهُ اَنْ اَوْ قِظْهُمَا مِنْ نَوْمِهِمَا، وَاَاْكُرُهُ اَنْ اَبْدَأَ بِالصَّبِيَّةِ قَبْلَهُمَا، وَالصَّبِيَّةُ يَتَضَاعُونَ عِنْدَ قَدَمِيْ، فَلَمْ يَزَلْ ذَلِكَ دَائِيْ وَدَائِبُهُمْ، حَتَّى طَلَعَ الْفَجْرُ، فَاِنْ كُنْتُ تَعْلَمُ اَنِّيْ فَعَلْتُ ذَلِكَ اِبْتِغَاءً وَجْهَكَ فَاَفْرُجْ لَنَا فُرْجَةً نَرَى مِنْهَا السَّمَاءَ، فَفَرَّجَ اللَّهُ لَهُمْ فُرْجَةً حَتَّى يَرَوْنَ مِنْهَا السَّمَاءَ -

وَقَالَ الثَّانِي: اَللّٰهُمَّ اِنَّهُ كَانَتْ لِيْ ابْنَةٌ عَمِّ اِحْبَبْتُهَا كَاَشَدَّ مَا يُحِبُّ الرَّجَالُ النِّسَاءَ، فَطَلَبْتُ اِلَيْهَا نَفْسَهَا فَاَبَتْ، حَتَّى اَتَيْتُهَا بِمِائَةِ دِيْنَارٍ، فَسَعَيْتُ حَتَّى جَمَعْتُ مِائَةَ دِيْنَارٍ، فَالْقِيْتُهَا بِهَا، فَلَمَّا قَعَدْتُ بَيْنَ رِجْلَيْهَا قَالَتْ: يَا عَبْدَ اللَّهِ اَتَّقِ اللَّهَ وَلَا تَفْتَحِ الْخَاتَمَ اِلَّا بِحَقِّهِ، فَقُمْتُ عَنْهَا، اَللّٰهُمَّ فَاِنْ كُنْتُ تَعْلَمُ اَنِّيْ فَعَلْتُ ذَلِكَ اِبْتِغَاءً وَجْهَكَ فَاَفْرُجْ لَنَا مِنْهَا، فَفَرَّجَ لَهُمْ فُرْجَةً -

وَقَالَ الْاٰخَرُ: اَللّٰهُمَّ اِنِّيْ كُنْتُ اسْتَاَجَرْتُ اَجِيْرًا بِفَرَقِ اَرْرٍ، فَلَمَّا قَضَى عَمَلَهُ قَالَ: اَعْطِنِيْ حَقِّيْ، فَعَرَضْتُ عَلَيْهِ حَقَّهُ، فَتَرَكَهُ وَرَغِبَ عَنْهُ، فَلَمْ اَزَلْ اَزْرَعُهُ حَتَّى جَمَعْتُ مِنْهُ بَقْرًا وَرَاعِيَهَا، فَجَاءَ نِيْ فَقَالَ: اَتَّقِ اللَّهَ وَلَا تَظْلِمْنِيْ وَاَعْطِنِيْ حَقِّيْ، فَقُلْتُ: اِذْهَبْ اِلَى تِلْكَ الْبَقْرِ وَرَاعِيَهَا، فَقَالَ: اَتَّقِ اللَّهَ وَلَا تَهْزَأْ بِيْ، فَقُلْتُ: اِنِّيْ لَا اَهْزَأُ بِكَ، فَخَذْتُ تِلْكَ الْبَقْرَ وَرَاعِيَهَا، فَاَخَذَهُ فَاَنْطَلَقَ بِهَا، فَاِنْ كُنْتُ تَعْلَمُ اَنِّيْ فَعَلْتُ ذَلِكَ اِبْتِغَاءً وَجْهَكَ فَاَفْرُجْ مَا

بَقِي، فَفَرَّجَ اللَّهُ عَنْهُمْ)) (۱)

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

”تین آدمی کہیں چلے جا رہے تھے کہ ان کو بارش نے آ لیا تو وہ پہاڑ کے ایک غار میں گھس گئے۔ پہاڑ سے غار کے منہ پر ایک پتھر کی چٹان آ پڑی جس نے غار کو بند کر دیا۔ تینوں میں سے ایک نے دوسروں سے کہا کہ اپنے ان نیک اعمال پر نظر ڈالو جو خاص طور پر اللہ کے لیے کیے ہوں، پھر اس عمل کے وسیلہ سے اللہ سے دُعا مانگو، امید ہے کہ اللہ تعالیٰ اس غار کے دہانے کو کھول دے گا۔“

ان میں سے ایک نے کہا: اے اللہ! میرے ماں باپ بہت بوڑھے تھے اور میرے کئی چھوٹے بچے تھے۔ میں بکریاں وغیرہ چرایا کرتا تھا تا کہ ان کا دودھ ان سب کو پلاؤں۔ جب شام ہو جاتی تو میں گھر آتا، دودھ دوہتا اور سب سے پہلے اپنے ماں باپ کو پلاتا، پھر بچوں کو دیتا۔ ایک روز ایسا اتفاق ہوا کہ چراگاہ کے درخت مجھ کو دور لے گئے (یعنی بکریوں کو چراتا چراتا میں دور نکل گیا) اور وقت پر گھر واپس نہ آسکا، یہاں تک کہ رات ہو گئی۔ جب گھر پہنچا تو دیکھا کہ میرے ماں باپ دونوں سو گئے ہیں۔ میں نے حسب معمول دودھ دوہا، پھر دودھ کا برتن لے کر ماں باپ کے پاس پہنچا اور ان کے سر ہانے کھڑا ہو گیا۔ مجھ کو ان کا جگانا بھی برا معلوم ہوا اور یہ بھی کہ ماں باپ سے پہلے بچوں کو دودھ پلا دوں۔ بچے میرے پاؤں کے پاس پڑے بھوک سے روتے اور چلاتے تھے اور میں دودھ لیے کھڑا رہا۔ صبح تک یہی کیفیت رہی (یعنی میں دودھ لیے کھڑا رہا اور بچے روتے رہے اور ماں باپ پڑے سوتے رہے۔) اے اللہ! اگر تو جانتا ہے کہ میں نے یہ کام محض تیری رضامندی اور خوشنودی کے لیے کیا تھا تو اس غار کے دہانے کو اتنا کھول دے کہ ہم آسمان کو دیکھ سکیں! چنانچہ اللہ تعالیٰ نے غار کے دہانے کو اتنا کھول دیا کہ آسمان نظر آنے لگا۔

دوسرے شخص نے کہا: اے اللہ! میرے چچا کی ایک بیٹی تھی جس سے میں انتہائی محبت رکھتا تھا، ایسی محبت جیسی کسی مرد کو کسی عورت کے ساتھ زیادہ سے زیادہ ہو سکتی ہے۔ میں نے اس سے ہم بستری کی خواہش ظاہر کی تو اس نے کہا کہ جب تک سواشرنی نہ دو گے ایسا نہیں ہو سکتا۔ میں نے کوشش شروع کی اور سواشرنیاں جمع کر لیں اور ان کو لے کر میں اس کے پاس پہنچا۔ پھر جب میں اس کی دونوں ٹانگوں کے درمیان بیٹھ گیا (یعنی جماع کے لیے) تو اس نے کہا کہ اللہ کے بندے! اللہ سے ڈر اور مہر کو ناحق نہ توڑ! میں اللہ کے خوف سے فوراً اسے چھوڑ کر اٹھ کھڑا ہوا۔ اے اللہ! اگر تیرے نزدیک میرا یہ فعل محض تیری رضامندی اور خوشنودی کے لیے تھا تو اس پتھر کو ہٹا دے اور ہمارے لیے راستہ کھول دے۔ پس اللہ تعالیٰ نے پتھر کو تھوڑا سا اور ہٹا دیا۔

تیسرے شخص نے کہا: اے اللہ! میں نے ایک شخص کو ایک فرق (پیمانہ) چاول کے معاوضہ پر مزدوری پر لگایا تھا، جب وہ شخص اپنا کام ختم کر چکا تو کہنے لگا میری مزدوری مجھے دو۔ میں اس کی مزدوری دینے لگا تو وہ اس کو چھوڑ کر چلا گیا اور پھر اپنے حق کو لینے کے لیے نہ آیا۔ میں نے اس کی مزدوری کے

(۱) صحیح البخاری، کتاب الادب، باب اجابة دعاء من بر والديه - وصحيح مسلم، كتاب الذكر والدعاء والتوبة والاستغفار، باب قصة اصحاب الغار الثلاثة والتوسل بصالح الاعمال۔

چاولوں سے کاشت شروع کر دی اور ہمیشہ کاشت کرتا رہا، یہاں تک کہ ان چاولوں کی قیمت سے میں نے بہت سے بیل اور ان کے چرواہے جمع کر لیے۔ پھر ایک مدت کے بعد وہ مزدور میرے پاس آیا اور کہا: اللہ سے ڈر اور مجھ پر ظلم نہ کر، اور میرا حق میرے حوالہ کر۔ میں نے کہا ان بیلوں اور چرواہوں کو لے جا (کہ وہ تیرا حق ہے)۔ اس نے کہا: اللہ سے ڈر اور مجھ سے مذاق نہ کر۔ میں نے کہا کہ میں تجھ سے مذاق نہیں کر رہا، ان بیلوں اور چرواہوں کو لے جا، یہ سب تیرے ہی ہیں۔ چنانچہ اس نے ان سب کو جمع کیا اور لے کر چلا گیا۔ اے اللہ! اگر تیرے نزدیک میرا یہ فعل محض تیری خوشنودی اور رضامندی کے لیے تھا، تو تو اس غار کے دہانے کو مکمل کھول دے۔ چنانچہ اللہ تعالیٰ نے غار کے دہانے کو مکمل طور پر کھول دیا۔“

یہ ایک واقعہ ہے جو یقیناً کسی پہلے نبی کے امتیوں کے ساتھ پیش آیا۔ یہ تین آدمی تھے جو کہیں جا رہے تھے۔ اچانک بارش آگئی اور تینوں اشخاص نے ایک پہاڑ کے غار میں پناہ لی۔ معاً پہاڑ کا بڑا پتھر غار کے اوپر آگرا جس سے غار کا منہ بند ہو گیا۔ تینوں غار کے اندر محبوس ہو گئے اور صورتِ حال یہ بنی کہ وہ کسی طرح غار کا منہ نہ کھول سکتے تھے، لہذا ان کے وہاں سے نکلنے کا کوئی امکان نہ تھا۔ اس بے بسی کے عالم میں ان میں سے ایک نے کہا کہ ہم میں سے ہر کوئی اپنے کسی اس عمل کے واسطے سے اللہ تعالیٰ سے دعا کرے جو اس نے خالصتاً اللہ کی رضا کے لیے کیا ہو۔ اُمید ہے کہ اضطراب کی اس حالت میں اللہ تعالیٰ ہماری مشکل کو آسان کر دے گا۔ چنانچہ ان میں سے پہلے کی دعا ماں باپ کے احترام اور محبت کی اعلیٰ مثال ہے کہ اُس نے اپنے بچوں کو بھوکے روتے ہوئے چھوڑا اور سوتے ہوئے ماں باپ کے سرہانے دودھ کا برتن لیے ہوئے کھڑا رہا، یہاں تک کہ صبح ہو گئی۔ اس کا یہ عمل محض اللہ تعالیٰ کی خوشنودی کے لیے تھا۔ اُس نے دعا کی تو پتھر غار کے منہ سے تھوڑا سا ہٹ گیا۔ دوسرے نے گناہ کے کام پر ہر طرح کی سہولت پائی مگر محض اللہ تعالیٰ کے خوف کی وجہ سے معصیت کے ارتکاب سے باز رہا اور اپنی شدید خواہش نفس کو دبا دیا۔ اُس نے اپنے اس عمل کے واسطے سے اللہ سے دعا کی تو پتھر تھوڑا سا اور ہٹ گیا۔ تیسرے آدمی کے ذمے کسی شخص کی مزدوری رہ گئی اور وہ چھوڑ کر چلا گیا اور واپس نہ آیا۔ اُس آدمی نے اس کی مزدوری کے پیسوں کو کام میں لگایا۔ کام میں برکت ہوئی اور اس شخص کے پاس جانوروں کا ریوڑ جمع ہو گیا۔ مزدور ایک دن مزدوری لینے آیا تو اس شخص نے اسے کہا کہ یہ ریوڑ تمہارا ہے، لے جاؤ۔ اس نے کہا میرے ساتھ مذاق نہ کرو۔ لیکن اسے کہا گیا کہ یہ مذاق نہیں، بلکہ سنجیدہ اور سچی بات ہے۔ چنانچہ اس کو ریوڑ دے دیا گیا۔ اس تیسرے آدمی نے اس پر خلوص عمل کے ذریعے اللہ تعالیٰ سے دعا کی تو پورا پتھر ہٹ گیا اور ان تینوں کو نجات مل گئی۔

حضور اکرم ﷺ کی اس حدیث سے کئی طرح کی راہنمائی ملتی ہے:

(۱) اللہ تعالیٰ سے دعا کرتے وقت اپنے پر خلوص عمل کا واسطہ دینا درست ہے۔ کسی دوسرے زندہ یا فوت شدہ نیک آدمی کے اچھے اعمال کا واسطہ دینا مفید نہیں۔ ہر شخص کو اُس کا اپنا نیک عمل ہی فائدہ پہنچا سکتا ہے۔ قرآن مجید میں ارشاد ہے: ﴿لَهَا مَا كَسَبَتْ وَلكُمْ مَّا كَسَبْتُمْ﴾ (البقرة: ۱۴۱) ”جو کچھ انہوں نے کیا وہ ان کے واسطے ہے جو کچھ تم نے کیا وہ تمہارے واسطے ہے۔“

(۲) ماں باپ کے ساتھ اعلیٰ درجے کا سلوک اور ان کو دوسرے ہر کسی پر ترجیح دینا، اللہ تعالیٰ کی خوشنودی کا باعث ہے اور ماں باپ کی خیر خواہی بڑے اجر کی بات ہے۔ (باقی صفحہ 87 پر)